

مطالعہ قرآن حکیم کا منتخب نصاب، از : ڈاکٹر اسرار احمد

درس ۹

اثباتِ آخرت کیلئے قرآن کا استدلال سورۃ القیامہ کی روشنی میں (۲)



پہلی دو آیات : قیامت کے دن اور نفسِ ملامت گر کی قسم

﴿لَا أُقْسِمُ بِيَوْمِ الْقِيَامَةِ وَلَا أُقْسِمُ بِالنَّفْسِ اللَّوَامَةِ﴾
”نہیں! میں قسم کھاتا ہوں قیامت کے دن کی — اور نہیں! میں قسم کھاتا ہوں نفسِ
لامات گر کی!!“

سورۃ القیامہ کی ابتدائی دو آیتوں میں وارد شدہ قسموں میں اللہ تعالیٰ نے اس تمام استدلال کو کمال ایجاز و اعجاز کے ساتھ سودا ہے جو اثباتِ آخرت اور وقوع قیامت کے ضمن میں طویل کمی سورتوں میں شرح و بسط اور اظہاب و تفصیل کے ساتھ بیان ہوا ہے۔ ان دونوں قسموں کے نفسِ مضمون پر کلام سے قبل اس حرفِ نفی یعنی ”لَا“ کے بارے میں وضاحت مناسب ہے جو دونوں قسموں سے متصلًّا قبل اور دونوں آیتوں کے شروع میں آیا ہے۔ یہ قرآن حکیم کا ایک خاص اسلوب ہے جو اس سورہ مبارکہ کے علاوہ قرآن مجید کی چھ مزید سورتوں (الوَاقِعَه، الْحَافَه، الْمَعَاجَ، التَّكَوِير، الانشِقَاق اور الْبَلْد) میں بھی وارد ہوا ہے، اور اس کے بارے میں اگرچہ بعض دوسری آراء اور تاویلات بھی موجود ہیں، تاہم بہترین رائے یہ معلوم ہوتی ہے کہ اگرچہ یہ رسم الخط کے اعتبار سے تو ”لَا“ مقصّل ”نظر آتا ہے، لیکن واقعتاً ”لَا“ منفصل“

ہے، یعنی حرفِ نفی "لَا" علیحدہ ہے اور "اُقْسِمُ" علیحدہ، لیکن چونکہ عربی زبان میں انگریزی کی طرح علامتیں اور اوپر قاف نہیں ہیں لہذا یہ فرق اسلوب بیان اور مضمون کے سیاق و سبق پر غور کرنے ہی ہے سمجھ میں آتا ہے۔ اسے یوں پاسانی سمجھا جا سکتا ہے کہ جب ایک خطیب خطبہ شروع کرتا ہے تو اس کے سامنے اس کے جو سامعین و مخاطبین ہوتے ہیں، ان کے ذہنوں میں کچھ اشکالات، اعتراضات اور سوالات ہوتے ہیں۔ چنانچہ خطیب ان کی تردید سے اپنی گفتگو کا آغاز کرتا ہے اور کہتا ہے "لَا" یعنی ہرگز نہیں! تمہارے خیالات غلط ہیں۔ تمہارے اشکالات باطل ہیں۔ تمہارے اعتراضات بے وزن ہیں۔ اور پھر اپنے موقف کو بیان کرنے سے قبل اپنے یقین و اذعان کے اظہار کے لئے کوئی قسم کھاتا ہے جس کے لئے لفظ "اُقْسِمُ" استعمال کرتا ہے، جیسے بیان قسم کھائی گئی۔ یعنی "میں قسم کھاتا ہوں قیامت کے دن کی"۔ گویا قیامت اتنی یقینی، اتنی حقی اور اتنی قطعی ہے کہ میں اس کی قسم کھارہا ہوں۔ اسی طرح دوسری آیت پڑھتے: "اور نہیں! میں قسم کھاتا ہوں نفسِ ملامت گر کی"۔ یہ آغاز خود بتارہا ہے کہ یہ انداز و اسلوب خطیبانہ ہے۔ جیسے ایک خطیب پسلے سے جانتا ہے کہ اس کے سامنے جو سامعین و حاضرین موجود ہیں اور اس کے جو مخاطبین ہیں، ان کے ذہنوں میں کیا کیا وسو سے، کیا کیا اشکالات اور کیا کیا اعتراضات ہیں، اور وہ کن کن وجوہ اور اسباب کی بنیاد پر قیامِ قیامت اور وقوع آخرت کو بالکل ناممکن اور بعید از قیاس سمجھ رہے ہیں۔ لہذا خطیب ان کے تمام اشکالات، اعتراضات اور وسوسوں کی نفی و تردید کے لئے لاءِ نفی سے اپنے خطبے کا آغاز کر رہا ہے۔

۱۔ قیامت کی قسم!

اور اب توجہ کو مرکوز کر کجھے ان دو قسموں کے نفسِ مضمون پر۔۔۔ ان میں سے پہلی قسم ہے خود قیامت کے دن کی۔ گویا اللہ تعالیٰ فرمرا رہا ہے کہ تمہارے ذہنوں میں شبہات و اشکالات ہیں، تمہارے دلوں میں وسو سے ہیں کہ دنیا کے آغاز سے لے کر قیامِ قیامت تک پیدا ہونے والے تمام انسان کیسے دوبارہ اٹھائے جا سکیں گے اور انہیں دوبارہ کیسے زندہ کیا

جا سکے گا؟ پھر ان سب انسانوں کے جملہ اعمال و افعال اور وہ بھی جملہ تفصیلات کے ساتھ کہاں محفوظ ہوں گے؟ مزید برآں ان اعمال و افعال کی پشت پر کار فرمانیتیں اور ارادے کس کے علم میں ہوں گے؟ لہذا یہ محاسبہ اور جزا و سزا کا معاملہ کیسے ظور پذیر ہو سکے گا؟ لیکن یہ وقوعِ قیامت اس قدر یقینی، قطعی اور حقیقی ہے کہ اللہ تعالیٰ فرماتا ہے کہ ”میں اس دن کی قسم کھاتا ہوں۔“ یہاں یہ سوال پیدا ہو سکتا ہے کہ اس میں دلیل کونی ہے؟ اس لئے کہ اگر کوئی شخص کوئی دعویٰ پیش کرے اور اس سے اس دعوے کے لئے کوئی دلیل طلب کی جائے تو جواب میں وہ اس پر صرف قسم کھانے پر اتفاقاً کرے تو یہ بات کسی جاگتنی ہے کہ عقلی اور منطقی اعتبار سے اس نے کوئی دلیل پیش نہیں کی۔ لیکن غور کرنے سے معلوم ہوتا ہے کہ اس اسلوب اور اصول میں بھی ایک دلیل مضر ہے، اور وہ دلیل ہوتی ہے خود متكلّم کی شخصیت کی۔ اگر کوئی صاحبِ کردار انسان جس پر اعتماد کیا جاتا ہو، جس کی صداقت کی گواہی دی جاتی ہو، جب وہ کوئی بات کتا اور قسم کھا کر کتا ہے تو اس کے قسم کھانے سے اس کی بات میں نمایاں وزن پیدا ہو جاتا ہے جو درحقیقت اور اصلاً اس شخص کی اپنی شخصیت کا ہوتا ہے۔ اب غور کیجئے کہ یہاں قسم کھانے والا کون ہے؟ ان لوگوں کے نزدیک جو قرآن مجید کو اللہ کا کلام تسلیم کرتے ہیں، قسم کھانے والا خود اللہ ہے۔ لہذا قرآن مجید کو اللہ کا کلام مانے والے صاحب ایمان پر تو اس کا لازمی اثر یہ پڑے گا کہ اس کا دل روز جائے گا اور وہ کانپ اٹھے گا کہ قیامت کا دن اتنا یقینی، حقیقی اور قطعی ہے کہ خود خالق کون و مکان نے اس کی قسم کھائی ہے۔

رہے وہ لوگ جو قرآن مجید کو اللہ کا کلام نہیں مانتے تو وہ بھی اس قسم کو لامحالہ منسوب کریں گے جناب محمد رسول اللہ ﷺ کی طرف۔ اور اس صورت میں بھی اس قسم کی تائیث ختم نہیں ہو گی بلکہ باقی رہے گی، اس لئے کہ حضورؐ کی شخصیت مبارکہ اور سیرت مطہرہ کا وزن اس کی پشت پر پھر بھی موجود رہے گا کہ یہ قسم وہ کھا رہا ہے۔ جس کی صداقت و امانت کی گواہی اس کے دشمنوں تک نہ دی ہے۔ یہ مضمون اس سے قبل سورۃ التحابن کی آیت نمبرے کے الفاظ مبارکہ ﴿فَلْيَأْتِهِ الْوَرِثَةِ لِمَا تَعْشَنَ ۖ ثُمَّ لِتَنْبُونَ مِمَّا عَمِلْتُمْ﴾ (اے نبی) کہہ دیجئے : کیوں نہیں! اور مجھے میرے رب کی قسم ہے کہ تم

لازماً و بارہ اٹھائے جاؤ گے اور پھر تم لازماً جلدادیئے جاؤ گے جو کچھ تم (دنیا میں) کرتے رہے ہو۔“ کی تشریع و توضیح کے ضمن میں بیان ہو چکا ہے۔ چنانچہ سیرتِ مطہرہ کا اہم واقعہ ہے کہ جب نبی اکرم ﷺ اور اسلام کے سب سے بڑے دشمن ابو جمل سے یہ پوچھا گیا کہ ”کیا تم سارِ اگمان یہ ہے کہ محمد جھوٹ بولتے ہیں؟“ تو اس نے کہا ”ہرگز نہیں! انہوں نے کبھی جھوٹ نہیں بولا۔“ پھر جب پوچھنے والے نے پوچھا کہ ”پھر تم ان کی تصدیق کیوں نہیں کرتے اور ان پر ایمان کیوں نہیں لاتے؟“ تو اس نے بڑی صفائی کے ساتھ اقرار کیا کہ ”اصل معاملہ یہ ہے کہ ہمارے اور بناہاشم کے مابین ایک مسابقت اور مقابلہ جاری ہے۔ انہوں نے لوگوں کو کھانے کھلانے تو ہم نے ان سے بڑھ کر کھلانے، انہوں نے مہمان نوازیاں کیں تو ہم نے ان سے بڑھ کر کیں،“ ہم اب تک ان کے ساتھ کاندھے سے کاندھا ملائے چلے آ رہے ہیں۔ اب اگر ہم ان کے ایک فرد کی نبوت کو تسلیم کر لیں تو اس کا مطلب یہ ہو گا کہ ہم ہیش کے لئے ان کے تابع ہو جائیں گے اور یہ بات مجھے کسی طور پر بھی گوارا نہیں۔“ معلوم ہوا کہ ابو جمل جیسا دشمن خدا اور رسول بھی حضرت محمد علیہ السلام پر جھوٹ کا الزام نہیں لگاسکا۔ یہی وجہ ہے کہ جب حضور ﷺ کو حکم ہوا : ﴿فَاصْدَعْ بِسَأْنُوْمَر﴾ (الحجر : ۹۳) ”پس اب (اے نبی) آپ برملا اور ڈنکے کی چوت کئے وہ بات جس کا آپ کو حکم ملا ہے“ اور آپ پسلے ”خطاب عام“ کے لئے کوہ صفا پر کھڑے ہوئے تو چونکہ اس زمانے میں رواج تھا کہ اگر کوئی اہم خبر لوگوں کو پہنچانی مقصود ہوتی تھی تو خبر پہنچانے والا کسی بلند مقام پر بے لباس ہو کر کھڑا ہو جاتا تھا اور نعرہ لگاتا تھا ”وَاصْبَاحَا“ (ہائے وہ صحیح جو آنے والی ہے) چنانچہ لوگ اس کی آواز سن کر اور جن تک آواز نہیں پہنچتی تھی وہ دور سے یہ دیکھ کر کہ ایک ”ڈرانے والا“ پہاڑی پر کھڑا ہے، اس کے گرد جمع ہو جاتے تھے۔ لہذا حضور ﷺ نے اس رواج میں یہ ترجمی فرماتے ہوئے کہ کپڑے نہیں اتارے، اس لئے کہ یہ بات کسی طرح بھی آپ کے شایان شان نہ تھی اور آپ تو حیا کا پیکر اعظم تھے، باقی سارا معاملہ معمول کے مطابق کیا اور کوہ صفا پر کھڑے ہو کر باؤ از بلند فرمایا : ”وَاصْبَاحَا“۔ اور جب آپ کی یہ ندانہ کراور آپ کو کوہ صفا پر کھڑا دیکھ کر لوگ آپ کے گرد جمع ہو گئے تو آپ نے دعوت پیش کرنے سے پہلے لوگوں سے سوال کیا ”لوگو!“

تم نے مجھے کیسا پایا؟“ مجمع نے بیک زبان تسلیم کیا کہ آپ سچے بھی ہیں اور امانت دار بھی! لہذا جو لوگ قرآن مجید کو منزلِ منَ اللہ نہیں مانتے اور ان کے نزدیک اس کلام کے متكلم خود محمد ﷺ ہیں، ان کے لئے حضورؐ کی شخصیت کا پورا ذریعہ اور پورا ذریعہ اس قسم کی پشت پر موجود ہے کہ ﴿لَا أُفْسِمُ يَوْمَ الْقِيَامَةِ﴾ ”کیوں نہیں! مجھے قسم ہے قیامت کے دن کی۔“ یعنی میں قیامت کے وقوع کو اتنا یقینی، قطعی اور حقیقی مانتا ہوں کہ اس کے یقینی اور شدیدی ہونے پر خود اس ہی کی قسم کھاتا ہوں!

جیسا کہ پہلے عرض کیا جا پکا ہے سورۃ التغابن کی آیت نمبرے میں نبی اکرم ﷺ سے جو قسم کھلوائی گئی تھی اس کا بھی یہی مفاد اور انداز تھا۔ اصطلاح میں اس کو ”دلیل خطابی“ کہا جاتا ہے جس میں دلیل کی حیثیت متكلم کے اپنے یقین و اثائق اور اس کی اپنی بے داع شخصیت اور اعلیٰ سیرت کو حاصل ہوتی ہے اور جس کے ذریعے متكلم کا یقین اور اذعان مخاطبین میں منتقل ہوتا اور سراحت کرتا ہے۔

۲۔ نفسِ ملامت گر کی قسم!

اب آئیے دوسرا دلیل کی طرف۔ ارشاد فرمایا گیا : ﴿وَلَا أُفْسِمُ بِالنَّفْسِ اللَّوَامَةِ﴾ ”اور کیوں نہیں! میں قسم کھاتا ہوں نفسِ ملامت گر کی۔“ اس بات کو ایک آفاقی ذہنی حقیقت کے طور پر تسلیم کیا جاتا ہے کہ انسان کے باطن میں ایک حقیقت پوشیدہ ہے جسے ضمیر سے تعبیر کیا جاتا ہے۔ چنانچہ انسان جب کوئی برا کام کرتا ہے تو اسے اندر سے ضمیر کی خلش کا سامنا کرن پڑتا ہے کہ تم نے یہ اچھا نہیں کیا۔ اس لئے کہ برے سے برا انسان بھی یہ جانتا ہے کہ برا ای برا ای ہے اور بدی بدی ہے، اور اگرچہ مختلف اسباب اور حرکات کے تحت وہ کسی برا ای کا رنگاب کر رہا ہوتا ہے، لیکن عین اُس وقت بھی وہ یہ جانتا ہے کہ یہ کام برا ہے اور اسے یہ بھی احساس ہوتا ہے کہ اس کا ضمیر اسے اندر ہی اندر کچوکے دے رہا ہے۔

اسی احساس اور اسی کیفیت کو اس آیت مبارکہ میں ”نفسِ لوما“ قرار دیا گیا ہے اور آیت مبارکہ میں اس کی قسم کھاتی گئی ہے۔ اس لئے کہ نفس انسانی کی یہ مضمر حقیقت

جو عالمی اور آفاقی سطح پر مسلم سچائی کی حیثیت رکھتی ہے، وقوع قیامت پر سب سے زیادہ قوی اور سب سے زیادہ موثر دلیل ہے۔ جسے قرآن حکیم نے اسلوب اور الفاظ کے فرق اور تنوع کے ساتھ بہت سے مقامات پر، کہیں اجمال اور کہیں تفصیل کے ساتھ، بیان کیا ہے۔

اس دلیل کا اگر کسی قدر تفصیلی تحریک کیا جائے تو بات کچھ یوں بتی ہے کہ ہر انسان اپنی فطرت کے اعتبار سے نیکی اور بدی کو پہچانتا ہے، ان میں تمیز کرتا اور ان کے فرق و تفاوت کو خوب جانتا اور پہچانتا ہے۔ گویا یہ پہچان اور یہ شعور فطرت انسانی میں ودیعت شدہ ہے۔ چنانچہ آخری پارہ کی سورۃ الشمس میں فرمایا گیا : ﴿ وَنَفْسٍ وَمَا سَوَّاهَا ۝ فَالَّهُمَّ هَا فِي جُوْرَهَا وَتَقْوَاهَا ۝﴾ اور گواہ ہے نفس انسانی اور جیسا کہ اسے بنایا اور سنوارا، پھر اس میں فجور و تقوی (برائی اور اچھائی اور بدی اور نیکی کا علم) الہامی طور پر ودیعت کر دیا۔ چنانچہ ہر شخص جانتا ہے کہ جھوٹ بولنا برائی ہے اور حق بولنا اچھائی ہے، وعدہ خلافی برائی ہے اور ایسا قیاسے عمد بخلافی ہے، کسی کو دھوکہ دینا شر ہے اور کسی کی صحیح رہنمائی کرنا خیر ہے، ظلم و استھان اوز تعددی و حق تلفی بدی کے کام ہیں، جبکہ عدل و انصاف، ہمدردی و خیر خواہی اور خدمتِ خلق نیکی کے کام ہیں۔ یہ سب عالمی اور آفاقی سچائیاں ہیں اور ان کے ضمن میں کہیں بھی انسانوں کے مابین کوئی اختلاف نہیں ہے۔

اب اگر یہ حقیقت ہے، جیسی کہ وہ فی الواقع ہے، اس لئے کہ اس کے حقیقت ہونے پر سب سے بڑا گواہ ہے ہمارا اپنا ضمیر، ہمارا اپنا نفسِ ملامت گر اور ہمارا اپنا ذلتی احساس کہ اگر کسی سبب سے ہم سے کوئی غلط حرکت سرزد ہو جاتی ہے یا کسی برے کام کا ارتکاب ہو جاتا ہے تو ہمارا اپنا ضمیر ہمیں ملامت کرتا ہے کہ تم نے یہ برآ کام کیا ہے۔ اس سلسلے میں ان معدودے چند لوگوں کا معاملہ ہے، ان سے نکال دیجئے جن کی فطرت بالکل ہی مسخ ہو چکی ہو، جن کے دل پتھربن گئے ہوں، جن کا ضمیر مُردہ ہو چکا ہو، جو اتنے کثھور دل ہو چکے ہوں کہ انسانیت کی کوئی رقم بھی ان میں باقی نہ رہی ہو اور جن کی خود غرضی اور مفاد پرستی جملہ اخلاقی اقدار پر مسلط ہو چکی ہو۔ ان لوگوں کی حیثیت ان احتشانات کی ہے جو قواعد و کلیات کو مزید ثابت اور متوحد کرتے ہیں۔ ورنہ قادھہ کلیہ یہی ہے کہ فطرت

انسانی نیکی اور بدی اور خیر و شر کے مابین واضح طور پر فرق اور تمیز کرتی ہے۔ فطرت انسانی کی اس بدی کی حقیقت پر اگر عقل سلیم کے اس مسلمہ اصول کا اطلاق کیا جائے کہ عَزْ گندم ازْ گندم بروید، "بوزِ جوا" تو نتیجہ یہ نکلتا ہے کہ انسان کو نیک اعمال کا چھاصل ملنا چاہئے اور بد اعمالیوں کی سزا ملنی چاہئے، جبکہ فی الواقع جو صورت ہمارے سامنے آتی ہے وہ یہ ہے کہ اس دنیا کی زندگی میں نیکی کا بدلہ بھلانی کی صورت میں اکثر و پیشتر تو بالکل ملنا ہی نہیں اور اگر ملے بھی تو نیکی کی مناسبت سے نہیں ملتا۔ اسی طرح بدی کی سزا اکثر و پیشتر تو ملتی ہی نہیں۔ اگر ملتی بھی ہے تو جرم کے تناسب کے ساتھ نہیں ملتی۔ مثلاً ہظر کا نام ذہن میں لایئے جس کی ہوس اقتدار اور جو عن الارض کی وجہ سے لاکھوں انسان مارے گئے، لاکھوں خواتین یہو ہوئیں، کروڑوں بچے یتیم ہو گئے، ہزاروں افراد اپاچ ہو گئے، لاکھوں گھر تباہ و بر باد ہو گئے اور ان کے مکین بے خانماں ہو گئے۔ نوع انسانی کے اعتبار سے دیکھا جائے تو اندازہ لگانا مشکل ہو جاتا ہے کہ کتنا بڑا اور ہولناک جانی و مالی نقصان نوع بشر کو مجموعی طور پر ہظر کی ہوئی ملک گیری اور نسلی برتری کے زعم باطل کے باعث پہنچا۔ اب اگر ہظر گرفتار ہو جاتا اور اس کے جسم کا ایک ایک ریزہ بھی کر دیا جاتا تو کیا اسے اپنے جرام کی پوری سزا مل جاتی؟ ہم دیکھتے ہیں کہ اس نے ایک گولی سے خود اپنی زندگی ختم کر لی اور وہ اپنے جرام کی دنیوی سزا سے بالکل بچ گیا۔ معلوم ہوا کہ اس اعتبار سے یہ دنیا ناقص ہے۔ یہاں تو انہیں طبعیہ تو پورے طور پر بروئے کار آرہے ہیں، آپ اگر آگ میں انگلی ڈالتے ہیں تو وہ جل جاتی ہے، آپ کوئی سرم قاتل اور زہر بلاہل کھائیں گے تو مر جائیں گے، لیکن لوگ جھوٹ بولتے ہیں تو کوئی گزند نہیں پہنچتا، زبان پر چھالا تک نہیں پڑتا، لوگ حرام خوریاں کرتے ہیں تو سب رج رج بچ جاتا ہے، کسی نوع کے درد شکم تک سے سابقہ پیش نہیں آتا، لوگ حق تلفیاں کرتے ہیں، رشوں میں لیتے دیتے ہیں، جبر و استھصال اور ناجائز ذرائع سے دولت جمع کرتے ہیں تو اس طرح جو جنم الدار اور دولت مند ہوتا ہے، معاشرے میں اس کی اسی اعتبار سے عزت بڑھتی چلتی ہے؛ حالانکہ اکثر لوگ جانتے ہیں کہ اس کی دولت مندی اور مالداری کی حقیقت کیا ہے اور کہ ناجائز ذرائع سے اس نے دولت حاصل کی ہے۔ الغرض ایسے لوگ دنیا میں گھرے اڑاتے ہیں، عیش کرتے ہیں، آسودہ حال رہتے ہیں،

صاحبِ عزت و شرف سمجھے جاتے ہیں جن کے کوئی اصول نہیں ہیں، جو جائز و ناجائز حرام و حلال اور خیر و شر کی تمیز اور اس بات کا رتی بھر لاحاظہ رکھے بغیر کہ ان کے اس طرز عمل سے قوی و ملی مفادات اور ملکی معیشت کو کتنا ملک نقصان پہنچ رہا ہے، ہر نوع کی جعل سازی سے دن رات دولت سمنئے میں لگے رہتے ہیں۔ اس کے بر عکس ایسے لوگوں کے لئے زندگی کی ناگزیر ضروریات فراہم کرنا بھی مشکل ہو جاتا ہے جو جائز اور ناجائز میں امتیاز کریں، حلال اور حرام میں فرق کریں، صحیح اور غلط کا لاحاظہ رکھیں اور اخلاقی کی اعلیٰ اقدار کا پاس کریں۔

اب یا تو یہ مانا جائے کہ یہ دنیا نری اندھیر نگری اور چوپٹ راج ہے اور یہ تخلیق عبث اور بے مقصد ہے، ورنہ ایک دوسری زندگی کو ماننا لازم ٹھہرے گا، جس میں جزا اوسرا کا قانون بھرپور طور پر بروئے کار آئے۔ یاد ہو گا کہ بالکل یہی بات سورہ آل عمران کے آخری رکوع کے مطالعہ کے دوران ہمارے سامنے آجھی ہے کہ ﴿رَبَّنَا مَا حَلَّفَتْ هَذَا بَاطِلًا، سُبْحَنَكَ فَقَنَاعَذَابَ النَّارِ﴾ یعنی ”اے ہمارے رب! تو نے یہ سب کچھ بے مقصد“ بے کار اور عبث پیدا نہیں کیا۔ تو اس سے پاک اور اعلیٰ وارفع اور منزہ و مبرأ ہے (کہ کوئی کام بے کار و بے مقصد کرے اتیری تخلیق کا یہ محکم نظام اس بات پر دلالت کر رہا ہے کہ نیکی کی جزا اور بدی کی سزا ملے گی۔) پس (اے ہمارے رب) ہمیں آگ کے عذاب سے بچائیوا“ لذذا عقل و منطق کی رو سے بدیکی طور پر لازم آتا ہے کہ اگر خیر خیر ہے، شر شر ہے، نیکی نیکی ہے اور بدی بدی ہے تو ایک دوسری زندگی لازماً ہونی چاہئے جس میں ان اعمال کے پورے نتائج ظاہر ہوں، نیکی کا بھرپور صلدہ اور پورا پورا بدله ملے اور بدی کی بھرپور سزا ملے۔ الغرض یہ ہے قرآن حکیم کا بدیہیاتی فطرت پر مبنی استدلال جو وہ حکر ”اک پھول کا مضمون ہو تو سورنگ سے باندھوں“ کے مصدق مختلف اسالیب سے متعدد مقامات پر، کہیں تفصیل کے ساتھ اور کہیں اجمال کے ساتھ پیش کرتا ہے۔ مثلاً سورۃ القلم میں ارشاد فرمایا گیا ﴿أَفَلَمْ يَرَ مَا فِي أَفْرَادِهِ مُسْلِمٌ إِنَّ الْمُحْرِمِينَ مَا لَكُمْ كَيْفَ تَحْكُمُونَ﴾ یعنی سچو تو سی، کیا ہم اپنے فرماں برداروں اور مجرموں کو برابر کر دیں گے؟ کیا تم لوگوں کی مت ماری گئی ہے کہ ایسا

حکم لگاتے ہو؟ — اگر واقعیت کوئی اور زندگی نہیں ہے اور نہ کوئی آخرت ہے نہ محاسبہ، نہ جزا و سزا تو مجرم اور باغی تو مزے میں رہے کہ انہوں نے دنیا میں اس پر عمل کیا کہ حضر ”بابرہ عیش کوش کہ عالم دوبارہ نیست“۔ گویا عقلی اور مطلق طور پر ان لوگوں کی روشنی زیادہ درست اور مناسب ہے جنہوں نے خیر و شر کے مابین کوئی انتیاز نہیں کیا، جنہوں نے جائز و ناجائز اور حلال و حرام کے درمیان کوئی تمیز نہیں کی۔ لیکن اگر ایسا نہیں ہے تو پھر خود ہماری عقل تقاضا کرتی ہے کہ دوسری زندگی ہونی چاہئے جس میں انسان کو اپنے اعمال کی بھرپور جزا یا پوری پوری سزا مل جائے۔

بھر حال یہ ہے خلاصہ اس پورے استدلال کا جس کو یہاں پر صرف ایک قسم کے اسلوب سے پیش کیا گیا ہے : ﴿وَلَا أُقْسِمُ بِالنَّفِيسِ اللَّوَامَةِ﴾ اور نہیں امیں قسم کھاتا ہوں نفسِ ملامت گر کی۔ یہاں ذرا وہ بات بھی ذہن نشین کر لیجئے جو سورۃ العصر کے سبق کے ضمن میں عرض کی گئی تھی کہ قسم کا اصل مقصد گواہی اور شاداد ہے۔ گویا و قویع قیامت پر ایک تو خود یوم قیامت گواہ ہے گویا ”آفتاب آمد دلیل آفتاب“ اور اگر و قویع قیامت پر کوئی اضافی گواہی مطلوب ہی ہے تو تمہارا اپنا ضمیر، تمہارا اپنا نفسِ ملامت گر گواہی دے رہا ہے کہ نیکی نیکی ہے، بدی بدی ہے، لہذا اس کا بھرپور بدله جزا یا سزا کی صورت میں ملتا چاہئے جو اس دنیا میں نہیں ملتا۔ چنانچہ اس کے لئے ایک دوسرے عالم ہونا یعنی عقل کا تقاضا ہے۔

مناسب ہو گا کہ اس مقام پر اس شخص کا حوالہ بھی دے دیا جائے جسے جدید مغربی فلسفے کا باوا آدم قرار دیا جاتا ہے، یعنی کانت، جس نے اپنے فلسفہ میں اخلاقی قانون کو بڑی اہمیت دی ہے۔ چنانچہ اس نے اپنی پہلی کتاب ”تکمیل عقل خالص“ (Critique of Pure Reason) میں تو یہ ثابت کیا تھا کہ وجود باری تعالیٰ کو کسی مطلق دلیل سے ثابت نہیں کیا جاسکتا۔ لیکن پھر اپنی دوسری کتاب ”تکمیل حکمت عملی“ (Critique of Practical Reason) میں یہ بات ثابت کی کہ وجود باری تعالیٰ کے اثبات پر سب سے بڑی دلیل انسان کے اندر کا اخلاقی قانون ہے جو اس کے باطن اور اس کی فطرت میں ودیعت شدہ موجود ہے۔ یہ خیر و شر اور نیکی و بدی کی تمیز کماں سے آئی؟

غالص مادے میں یہ شعور کیسے پیدا ہو گیا؟ انسان کے سوا حیوانات میں یہ شعور موجود نہیں ہے۔ حیوانات صرف جلت کے تحت زندگی بسر کرتے ہیں۔ یہ انسان کی شان ہے کہ وہ اخلاقی شعور رکھتا ہے اور خیر کی قدر و قیمت کو جانتا ہے اور بدی اور شر سے مبعانقت کرتا ہے۔ چنانچہ وہ کرتا ہے کہ خدا کی ہستی پر دُو دلیلیں سب سے زیادہ قوی ہیں۔ ایک تو ہمارے اوپر یہ ستاروں بھرا آسمان خدا کی ایک عظیم نشانی ہے اور دوسری نشانی وہ اخلاقی قانون و شعور ہے جو فطرت انسانی میں مضمون اور دعیت شدہ ہے۔ واضح رہے کہ کائنات نے اخلاقی قانون کو اللہ تعالیٰ کے وجود کے اثبات کے لئے بطور دلیل استعمال کیا ہے، جبکہ قرآن مجید و قوعِ قیامت کی دلیل کے طور پر پیش کرتا ہے۔

منکرینِ آخرت پر رودقدح

سورۃ القيامہ کی ابتدائی دو آیات میں وارد شدہ قسموں کے بعد، جن کے بارعے میں یہ عرض کیا جا چکا ہے کہ ان میں اثباتِ آخرت اور وقوعِ قیامت کے لئے قرآن مجید کا مشتمل استدلال جامعیت کے ساتھ سودایا گیا ہے، منکرینِ آخرت کے اعتراضات اور شبہات کی ترجیحانی کرتے ہوئے فرمایا گیا:

﴿إِيَّاهُسْبُ الْإِنْسَانَ أَنْ لَنَّ تَحْمَّلَ عِظَامَهُ﴾
”کیا انسان کا خیال یہ ہے کہ ہم اس کی ہڈیوں کو جمع نہیں کر سکیں گے؟“

پھر فرمایا:

﴿فَلَلَى قَادِرِينَ عَلَى أَنْ تُسْوِيَ بَنَائَهُ﴾
”کیوں نہیں ہم قادر ہیں اس پر کہ اس (انسان) کی ایک ایک پور کوبرا بر اور درست کروں۔“

جیسا کہ عرض کیا جا چکا ہے، اس اسلوب میں اصل وزن مکمل کی خصیت کا ہوتا ہے۔ یعنی یہ کہ یہ بات کون کہہ رہا ہے اپنے یہ کہ وہ کس یقین سے کہہ رہا ہے اور کس اذعانی کیفیت کے ساتھ کہہ رہا ہے کہ یقیناً ہم کو اس پر کامل قدرت حاصل ہے کہ ہڈیاں تو ہڈیاں ہم

انسان کی الگیوں کی ایک ایک پورا اور اس کے ایک ایک ریشے کو درست کر دیں اور از سرِ نوہنا دیں۔ بظاہر تو یہ صرف ایک دلیلِ خطاہی ہے، لیکن غور کریں گے تو معلوم ہو گا کہ اس میں ایک عقلی اور منطقی دلیل بھی مضمون ہے۔ اور وہ یہ کہ مخاطب اس بات پر غور کرے کہ آیا وہ اللہ کو بھی مانتا ہے یا نہیں؟ اگر وہ اللہ ہی کو نہیں مانتا تو اس سے بعث بعد الموت اور قیامت و آخرت کے بارے میں گفتگو بے کار اور لا حاصل ہے۔ ایسے شخص سے تو پہلے وجودِ باری تعالیٰ کے بارے میں گفتگو ہو گی۔ لیکن اگر وہ اقرار کرتا ہے کہ وہ اللہ کو مانتا ہے تو سوال یہ پیدا ہو گا کہ کیا وہ اللہ کو ہر چیز پر قادر مانتا ہے؟ اگر اس نے اللہ کو "القدیر" اور "ال قادر" مانتا ہے تو اب اس کا اعتراض از خود فتحم ہو جاتا ہے۔ اس لئے کہ اگر اللہ ہر چیز پر قادر ہے، تو پھر تمہارا اعتراض کس بات پر ہے؟ تمہارے تمام شکوک و شبہات کے غبارے کی ہوا تو اللہ کو قادر مطلق تسلیم کرنے کے بعد خود بخود نکل جاتی ہے، اس لئے کہ جو ہستی ہر چیز پر قادر ہے، وہی ہے جو مردوں کو دوبارہ زندہ کر سکے گی۔

دوسری دلیل انسان کے مشاہدات سے دی گئی ہے۔ یہ دلیل اس سورہ مبارکہ کی آخری آیات (از ۲۰۳ تا ۲۰۶) میں وارد ہوئی ہے جہاں اس استفہامِ انکاری کے بعد کہ "کیا انسان نے یہ سمجھ رکھا ہے کہ اسے یوں ہی چھوڑ دیا جائے گا؟" انسان کو متوجہ کیا گیا ہے کہ وہ ذرا اپنی تخلیق کے اس حصہ پر غور کرے جو اس کے علم میں ہے، یعنی رحم مادر میں بنتیں کے ارتقائی مراحل جن سے اللہ کی قدرت کاملہ اور اس کی تخلیقی قوتوں کا کسی درجے میں اندازہ کیا جاسکتا ہے۔ اس لئے کہ ہر انسان جانتا ہے کہ اس کا آغاز ایک گندے پانی کی بوند سے ہوا۔ پھر اس نے ایک لو تمہرے کی شکل اختیار کی۔ پھر اسی لو تمہرے کے اندر سے یہ تمام احصاء و جواہر، یہ ساعت و بصارت، یہ شعور و ادراک، یہ عقل و فہم، یہ غور و فکر کی استعداد اور حتیٰ معلومات سے نتائج اخذ کرنے کی صلاحیت، الفرض انسان کی حیان کن مشینزی وجود میں آئی، اور اس کی تخلیق بھی ہوئی اور تو یہ بھی ہوا، اور اس کی نوک پلک سنواری گئی۔ مزید برآں اسی گندے پانی کی بوند سے کسی کو مرد بنا دیا کسی کو عورت، حالانکہ کوئی بڑی سے بڑی خورد بین بھی یہ فرق نہیں کر سکتی کہ رحم مادر میں نشوونما پانے والا "نظفہ امشاج" یعنی مرد کے نطفہ اور عورت کے بیضہ کے اتحاد و امتزاج

سے وجود میں آنے والا واحد خلیہ نہ ہے یا مادہ۔ پھر زر انسان غور کرے کہ مرد اور عورت کا جسمانی نظام ایک دوسرے سے کس قدر مختلف ہے، اور اس پر بھی مستزادان کی نفیاتی ساخت اور میلانات و رجحانات کے مابین کتنا فرق و تفاوت ہے! اور یہ سب کچھ اس گندے پانی کی بوند سے تخلیق کیا گیا ہے جس کا نام زبان پر لانا بھی کوئی شائستہ اور مذہب انسان پسند نہیں کرتا۔ اللہ کی یہ ساری خلائق تمہاری نگاہوں کے سامنے ہے۔ کتنی حیرت کی بات ہے کہ اس سب کے باوجود بھی تمہیں یہ وسوسہ لاحق رہتا ہے اور تم یہ اعتراض کرتے ہو کہ انسان کے مرجانے اور مٹی میں مل کر مٹی ہو جانے، یا جل کر راکھ ہو جانے یا کسی درندے یا مچھلی کی نداہ بن جانے کے بعد اسے دوبارہ کیسے اٹھایا جا سکتا ہے! اور کیسے دوبارہ زندہ کیا جا سکتا ہے؟ کیا وہ اللہ جس کی خلائق کا یہ عالم ہے کہ وہ گندے پانی کی ایک بوند سے انسان جیسی اشرف الخلوقات ہستی تخلیق فرمادیتا ہے اس پر قادر نہیں ہو گا کہ مُردوں کو دوبارہ زندہ کر سکے!! چنانچہ ارشاد ہوتا ہے :

﴿إِيَّٰهُ حَسَبُ الْإِنْسَانَ أَنْ يَتَرَكَّمْدَىٰ ۝ أَلَمْ يَكُنْ نُطْفَةً مِّنْ مَّنِيْيُّ مِّنْيٰ ۝ ثُمَّ كَانَ عَلَقَةً فَخَلَقَ فَسَوْيٰ ۝ فَجَعَلَ مِنْهُ الرَّوْجَيْنِ الدَّكَرَ وَالْأَنْشَىٰ ۝ أَلَيْسَ ذَلِكَ بِقَادِيرٍ عَلَىٰ أَنْ يُتَحْبِيَ الْمَوْتَىٰ ۝﴾

”کیا انسان نے یہ سمجھ رکھا ہے کہ اس کو (بلا باز پرس) یونہی چھوڑ دیا جائے گا؟ کیا (ابتداء میں) وہ منی کا ایک قطرہ نہ تھا جو (رحم مادر میں) پکایا گیا تھا؟ پھر وہ خون کا ایک لو تھرا بنا۔ پھر (اللہ نے اس کو انسان کی محل میں) تخلیق فرمایا۔ پھر اس کا تسویہ فرمایا (اس کی نوک پلک سنواری)۔ پھر اس سے مرد اور عورت کی دو جنسیں بنائیں۔ کیا وہ ہستی اس پر قادر نہیں ہے کہ مُردوں کو زندہ کر سکے؟“

الغرض یہ ہے وہ انسان کے مشاہدے پر منی منطقی دلیل جو منکرین قیامت کے وسوسے اور ان کے استبعاد کا قطعی ابطال کر دیتی ہے اور ان کے جملہ اعتراضات کی نفی کر دیتی ہے۔

واضح رہے کہ اثبات آخرت اور وقوع قیامت کا ثابت استدلال تو وہ تھا جو اس

سورہ مبارکہ کے آغاز میں وارد شدہ دو قسموں میں سے دوسری قسم میں اجمال کے ساتھ بیان کر دیا گیا تھا کہ انسان کا ضمیر یا نفسِ لواحہ شاہد ہے کہ فطرت انسانی تسلی اور بدی میں امتیاز کرتی ہے۔ اب ایک جانب عقل انسانی مطالبه کرتی ہے کہ حکم "اگندم از گندم بر دید، جوز جوا" کے مطابق تسلی کی بھرپور جزا اور بدی کی پوری پوری سزا ملنی چاہئے، اور دوسری جانب مشاہدہ یہ بتاتا ہے کہ اس دنیا میں فی الواقع ایسا نہیں ہو رہا، بلکہ بسا اوقات معاملہ بر عکس ہوتا ہے۔ لہذا ثابت ہوا کہ یہ دنیا ناقص ہے، چنانچہ ایک دوسری زندگی ہونی چاہئے جس میں تسلی اور بدی کا بھرپور بدلہ ملے۔ عقل کے اس مطالبے اور فطرت کے اس تقاضے کے مقابلے میں منکرین آخرت و قیامت کی جانب سے صرف ایک منقی دلیل پیش کی گئی۔ یعنی صرف یہ استبعاد اور استقباب کہ یہ کیسے ممکن ہے کہ جب انسان مٹی ہو کر مٹی میں مل جائے اور اس کی ہڈیاں بھی گل سڑ جائیں تو اسے دوبارہ اٹھایا جائے۔

اس کا ایک جواب تو خطابی انداز میں دیا گیا کہ : ﴿بَلْ لَيْ فَادِرِينَ عَلَى آنَ سُسِّوَيْ بَنَانَه﴾ یعنی "کیوں نہیں! ہم تو اس کی الگیوں کی پوروں تک کو درست کرنے پر قادر ہیں"۔ جس میں یہ منطقی دلیل بھی مضمیر ہے کہ جب تم اللہ کو مانتے ہو اور اسے ہر چیز پر قادر جانتے ہو تو اب تمہارے پاس اعتراض کی کوئی گنجائش باقی نہیں رہی، اور دوسرا جواب انسان کی رحم مادر میں جنین کی حیثیت سے تخلیق کے حوالے سے دیا گیا۔ کس کے لئے ممکن ہے کہ اس ہستی کی قدرت اور تخلیقی قوت کا اندازہ کر سکے جو ایک گندے پانی کی بوند سے انسان جیسی عظیم مخلوق پیدا فرمادیتا ہے۔ کیا وہ قادرِ مطلق تمیس مرنسے کے بعد دوبارہ زندہ نہ کر سکے گا؟ ظاہریات ہے کہ اس سوال کا جواب ہر سلیم الفطرت اور سلیم العقل انسان اثبات میں دے گا۔ چنانچہ یہی بات ہمیں نبی اکرم ﷺ نے اس طرح تلقین فرمائی کہ آپؐ کی عادت مبارکہ تھی کہ آپؐ اس سورہ کے اختتام کے بعد فرمایا کرتے تھے : بَلْ لَيْ وَرَبِّنَا کیوں نہیں! اے ہمارے رب، ہم اس پر گواہ ہیں کہ تو مُرُدوں کو زندہ کر سکتا ہے۔

انکار آخرت کے اسباب

اس سورہ مبارکہ میں دوسرा اہم مضمون یہ سامنے آیا کہ اگر منکرین کا یہ اعتراض منطق اور عقل کی رو سے بالکل باطل اور قطعاً بے وزن ہے تو پھر ان کے انکار کا اصل سبب کیا ہے اور یہ قیامت و آخرت کے منکر کیوں ہیں، اس کو تسلیم کیوں نہیں کرتے؟ اس کے تین نہایت اہم اور غنیادی سبب بیان کئے گئے۔

۱۔ فقق و فجور کی عادت : اس کا پہلا سبب یہ ہے کہ جب انسان فقق و فجور کا عادی ہو جاتا ہے اور اسے حرام خوری کی عادت پڑ جاتی ہے اور وہ حرام کی کمائی سے حاصل ہونے والی عیش کا خونگر ہو جاتا ہے اور لذت کوشی اس کی گھنٹی میں رچ بس جاتی ہے تو ان سب کا چھوڑنا آسان نہیں ہوتا۔ اب اگر وہ آخرت کو مانے تو اسے حلال و حرام میں تمیز کرنی پڑے گی اور جائز و ناجائز کے فرق کو ملاحظہ رکھنا پڑے گا۔ چنانچہ جس طرح کبوتر جب لمبی کو دیکھتا ہے تو اپنی آنکھیں بند کر لیتا ہے (حالانکہ اس طرح سے لمبی معدوم نہیں ہو جاتی) اسی طرح وہ لوگ جو فقق و فجور کے عادی ہو چکے ہیں اور اس کو چھوڑنے کے لئے تیار نہیں ہیں، بلکہ اس کو جاری رکھنا چاہتے ہیں، وہ آخرت ہی کا انکار کر دیتے ہیں۔ انہوں نے اپنے لئے اسی میں عافیت سمجھی ہے کہ روایتی کبوتر کی مانند قیامت و آخرت کی طرف سے اپنی آنکھیں بند کر لیں۔ گویا منکرین قیامت و آخرت کے انکار کا اصل سبب منطقی ہے نہ عقلی، بلکہ صرف یہ ہے کہ وہ اپنی حرام خوری اور فقق و فجور کی روشن اور لاابالیانہ طرزِ زندگی کو جاری رکھنا چاہتے ہیں۔ چنانچہ نہایت جامع الفاظ میں ارشاد فرمایا : ﴿بَلْ يُرِيدُ الْإِنْسَانُ لِيَفْجُرَ أَمَامَةً﴾ یعنی ان کے اعراض و انکار کی اصل وجہ یہ ہے کہ وہ اپنی فقق و فجور کی روشن کو جاری رکھنا چاہتے ہیں!

۲۔ دنیا کی محبت : آخرت اور قیامت کے انکار کا دوسرا سبب دنیا کی حد سے بڑھی ہوئی محبت ہے۔ چنانچہ ارشاد ہوا :

﴿كَلَّا بَلْ تَحِبُّونَ الْعَاجِلَةَ وَتَنْدَرُونَ الْآخِرَةَ﴾

”ہرگز نہیں بلکہ تم لوگ عاجلہ سے محبت رکھتے ہو اور آخرت کو چھوڑ دیتے ہو۔“

یعنی تمہاری گمراہی کا اصل سبب یہ ہے کہ تم عاجلہ کی محبت میں گرفتار ہو، اور اس کے پرستار بن گئے ہو۔ لفظ "عاجلہ" "عجلت" سے بناتے ہیں، اس سے مراد "دنیا" ہے۔ اس لئے کہ اس کا نفع بھی فوری اور نقد ہے اور نقصان بھی فوری اور نقد ہے۔ اس کی لذتیں بھی بالفعل محسوس ہوتی ہیں اور اس کی کلفتیں بھی فوری اثر کرنے والی ہوتی ہیں۔ تم اس عاجلہ سے دل لگائے ہوئے ہو اور آخرت کی زندگی کو نظر انداز اور فراموش کئے ہوئے ہو۔ یہاں عاجلہ کا لفظ استعمال کر کے اس حقیقت کی جانب توجہ مبذول کرادی گئی کہ اس دنیا میں ہم دیکھتے ہیں کہ جو لوگ فوری لذتوں کو چھوڑنے کے لئے تیار نہیں ہوتے اور فوری آسانیوں کو قربان نہیں کر سکتے، وہ آگے نہیں بڑھ سکتے۔ اس کے بر عکس جنہیں آگے بڑھنا ہوتا ہے اور جو دور اندازیں اور دور بین ہوتے ہیں وہ فوری راحت و آرام کو تج دیتے ہیں اور سخت محنت کرتے ہیں یہاں تک کہ راتوں کو جاگتے ہیں تا کہ اپنے دنیوی کیریئر کو روشن بناسکیں۔ بالکل اسی طرح جو لوگ دنیا کی فوری لذت اور عیش و راحت کو قربان کرنے کے لئے تیار نہیں ہوتے، جو اس عاجلہ (دنیا) کی محبت میں گرفتار ہو جاتے ہیں اور اس عروضِ ہزار داماڈ کی زلفِ گرہ گیر کے اسیر ہو کر رہ جاتے ہیں، جس کا نتیجہ یہ نکتا ہے کہ وہ آخرت سے غافل رہتے ہیں اور اللہ کی جناب میں محاسبہ کے لئے کھڑے ہونے کو فراموش کر دیتے ہیں، وہ اخروی زندگی میں لا محالہ ناکام اور خاسب و خاسر ہو کر رہیں گے۔ لیکن افسوس کہ انسان مختصری حیات دنیوی میں تو مستقبل سے غافل نہیں ہوتا، لیکن آخرت کی ابدی زندگی سے غافل رہتا ہے اور حیات دنیوی کو اس انداز سے بس کر دیتا ہے کہ ۔

اب تو آرام سے گزرتی ہے
آخرت کی خبر خدا جانے!

حضرت علیؑ نے دو حکیمانہ اشعار میں دنیا میں کامیابی اور ناکامی کا نقشہ نمایت خوبصورتی کے ساتھ کھیچ دیا ہے کہ ۔

يَغْوِصُ الْبَحْرَ مَنْ طَلَبَ اللَّوَالِي
وَمَنْ طَلَبَ الْعُلَىٰ سَهَرَ اللَّيَالِي

وَمَنْ طَلَبَ الْعُلَىٰ مِنْ غَيْرِ كِيدَّ اَصَاعُ الْعُمَرَ فِي طَلَبِ الْمُحَالِّي

”جو موتیوں کا طالب ہوتا ہے لااحال سمندر میں غوطے لگاتا ہے۔ اور جو بلند مقام حاصل کرنا چاہتا ہے وہ راتوں کو جاتا ہے۔ اس کے برعکس جو شخص بغیر محنت و مشقت کے بلند مقام و مرتبہ حاصل کرنا چاہتا ہے وہ اپنی عمر ناممکن چیز کی خواہش میں ضائع کر دیتا ہے۔“

گویا بقول حالی مرحوم ۔

تَنْ آسَانِيَاٰنْ چاہِيں اور آبرو بھی
وَهُوَ قَوْمٌ آجْ ڈُوبَيْ گِرْ کلْ نَهْ ڈُوبِيْ!

افسوں کہ دنیا میں ایسے انسان تو پھر بھی بہت سے مل جاتے ہیں جو دنیا کے حصول کے لئے محنت و مشقت بھی کرتے ہیں اور راحت و آرام کو بھی تجھ دیتے ہیں، لیکن آخرت کی کامیابی کے حصول کے لئے اس طرز عمل کے اختیار کرنے والے بہت ہی کم ہیں!

۳۔ تکبِر و تمَرُّد : اس سورہ مبارکہ میں انکار قیامت و آخرت کا جو تیرا اہم سبب بیان کیا گیا ہے، وہ تکبیر ہے۔ ارشاد فرمایا گیا:

﴿فَلَا صَدَقَ وَلَا صَلَّىٰ وَلِكُنْ كَذَّبَ وَتَوَلَّىٰ ۝ ۴۷ ۝ ذَهَبَ
إِلَىٰ أَهْلِهِ يَسْمَطُىٰ ۝﴾

”پس اس نے تصدیق کی اور نہ نماز ادا کی۔ بلکہ جھٹلایا اور روگردانی کی۔ پھر اکثر تھا ہوا اپنے گھروالوں کی طرف چل دیا۔“

یہاں یہ بات پیش نظر ہے کہ تابعین کرام میں سے جن حضرات کو تفسیر قرآن سے خصوصی شفعت تھا، وہ کہتے ہیں کہ اگرچہ یہ الفاظ عام ہیں اور ان میں ایک عام متکبر انسان کی نقشہ کشی کی گئی ہے، لیکن یہاں معین طور پر ابو جمل مراد ہے۔ یہ بات عرض کی جا چکی ہے کہ ابو جمل کے اعراض و انکار اور کفر و بخذیب کا سب سے بڑا سبب تکبیر تھا۔ وہ نبی اکرم ﷺ کے سامنے نیچا ہونے کے لئے تیار نہیں تھا۔ اسی لئے اس نے تصدیق نہیں کی۔ ”فَلَا صَدَقَ“ میں اس کی اسی روشن کا ذکر ہے۔ اس لئے کہ اگر وہ حضور کی تصدیق کرتا

جو خرد رہے تھے وقوع قیامت کی اور جو مدعی تھے اللہ کے نبی اور رسول ہونے کے تو آپ کی تصدیق کے لازمی صفائی یہ ہوتے کہ وہ آپ کے سامنے سرتسلیم خم کرتا اور آپ کی اطاعتِ کلی قبول کرتا ہے، اور اس کے لئے اس کی مکتبہ انہ طبیعت آمادہ نہیں تھی۔ اسی طرح جو شخص نماز پڑھتا ہے وہ ہمہ تن اللہ کے سامنے جھلتا ہے، جس کا نقطہ آغاز ہے ادب کے ساتھ جھک کر کھڑے ہونا، اور پھر درمیانی مقام ہے حالتِ رکوع، اور اس کی انتہا ہے حالتِ سجدہ۔ اب بہت سے انسان اتنے سرکش اور متبرہ ہوتے ہیں کہ ان کی اکثری ہوئی گردنیں اللہ تعالیٰ کے سامنے بھی جھکنے کے لئے تیار نہیں ہوتیں۔ الغرض تصدیق اور نماز کی راہ میں رکاوٹ اور انکار و تکذیب پر آمادہ کرنے والی اہم چیز ہے تکہرو ترد، جس کا نقشہ صحیح دیا گیا ان الفاظ مبارکہ سے کہ **ثُمَّ ذَهَبَ إِلَى أَهْلِهِ يَسْمَطُ** ۝
”پھر وہ چل دیا اپنے گھروالوں کی جانب اکٹھا اور ایمتحنا ہوا“ ۝

تمین ہولناک مناظر کی نقشہ کشی

اب اس سورہ مبارکہ کے مضامین کے تیرے اہم حصے کی جانب توجہ منعطف کبھی جو تمین موقع کی منظر کشی پر مشتمل ہے، جن کی ایسی کامل تصویر لفظی پیش کر دی گئی ہے کہ ہم ہوں کے سامنے پورا نقشہ آ جاتا ہے۔ چنانچہ ایک نقشہ ہے ”السَّاعَة“ کا، یعنی وہ بڑی پہلی خواص کائنات کے نظام میں آنے والی ہے، جس کے بارے میں سورۃ الحجہ میں ارشاد فرمایا گیا: ﴿يَا أَيُّهَا النَّاسُ اتَّقُوا رَبَّكُمْ إِنَّ زَلْزَلَةَ السَّاعَةِ شَيْءٌ عَظِيمٌ﴾ ۝ یعنی ”لوگو! اپنے پروردگار اور اپنے آقا کا تقویٰ اختیار کرو اور اس کی نافرمانی سے بچو، اس لئے کہ واقعہ یہ ہے کہ ”السَّاعَة“ کا زلزلہ بڑی خوفناک چیز اور بہت ہولناک واقعہ ہو گا!“۔ یہ قیامت کی آمد کا پہلا نقشہ ہے جسے قرآن مجید یہاں ”السَّاعَة“ سے موسوم کرتا ہے۔ اسی کو دوسرے مقامات پر ”القاریعۃ“، ”الحَمَّاءَة“، ”الْطَّاغِیَۃ“، ”الصَّاحِحَۃ“ اور ”الظَّاهِرَۃ الْكَبِیرَۃ“ بھی فرمایا گیا۔ اس ”السَّاعَة“ کا نقشہ اس سورہ مبارکہ میں یوں کھینچا گیا:

﴿فَإِذَا بَرِيقَ الْبَصَرُ ۝ وَخَسَفَ الْقَمَرُ ۝ وَجَمِيعَ الشَّمْسِ
وَالْقَمَرِ ۝﴾

"جب لگاہ پنڈھیا جائے گی۔ چاند بے نور ہو جائے گا اور سورج اور چاند ایک کردیے جائیں گے۔"

معلوم ہوتا ہے کہ کششِ ثقل کا جو باہمی نظام ہے، اس کا معاملہ درہم برہم ہو جائے گا اور یہ بڑے بڑے کڑے ایک دوسرے کے ساتھ تکرائیں گے اور چاند سورج میں دھنس جائے گا۔ تو یہ اس الساعۃ کے ابتدائی احوال ہیں۔ جب یہ کیفیت نظر آئے گی تو یہی انسان جو اس وقت اکثر رہا ہے، بڑے مٹکبرانہ انداز میں چیلنج کر رہا ہے کہ :

﴿يَسْأَلُ أَيَّانَ يَوْمِ الْقِيَامَةِ ۝﴾ ("تمدنی کے ساتھ) پوچھتا ہے کہ کب ہو گا قیامت کا دن؟" اس روز اس کا یہ حال ہو گا کہ : ﴿يَقُولُ الْإِنْسَانُ يَوْمَ عِيدٍ أَيَّنَ الْمَفَرُ ۝﴾ "یہ انسان کہ رہا ہو گا کہ ہے کوئی جائے فرار؟ ہے کوئی پناہ گاہ؟ جواباً اللہ تعالیٰ کی طرف سے ارشاد ہو رہا ہے۔"

﴿كَلَّا لَا وَرَزَ ۝ إِلَى رَبِّكَ يَوْمَ عِيدٍ الْمُسْتَفَرُ ۝ وَنَبَّوْا
الْإِنْسَانُ يَوْمَ عِيدٍ بِمَا قَدَّمَ وَآخَرَ ۝﴾

"ہرگز نہیں اس روز کوئی جائے پناہ نہیں ہو گی۔ اس روز تو تیرے رب ہی کے سامنے جا کر ٹھہرنا ہو گا۔ اس روز انسان کو جلدادیا جائے گا جو کچھ اس نے آگے کیا (یا آگے بھیجا) اور جو کچھ چیچھے کیا (یا پیچھے چھوڑا)!"

یہ ایک نقشہ تو "الساعۃ" کا ہے جو کھینچا گیا۔ دوسرانقشہ ہے "یوم القیامۃ" کا — جس روز لوگ اپنے رب کے حضور میں کھڑے ہوں گے، نتیجہ کا اعلان ہونے والا ہو گا۔ جیسے کہ آپ نے اسکو لوں میں دیکھا ہو گا کہ جس روز سالانہ امتحان کا نتیجہ نکلتا ہے تو طالب علم جب کھڑے ہوتے ہیں تو نتیجہ گویا ان کے چہروں پر پہلے ہی سے لکھا ہوا ہوتا ہے۔ جو کامیاب ہونے والے ہوتے ہیں، جن کو معلوم ہے کہ ہم امتحان کے پرچے اچھے کر کے آئے ہیں، ان کے چہرے تروتازہ ہوتے ہیں، انہیں کوئی تشویش نہیں ہوتی۔ اور جنہیں معلوم ہوتا ہے کہ ہم فیل ہونے والے ہیں، وہ نتیجہ کے متعلق خود جانتے ہیں کہ وہ کیا ہو گا!

اسی کو اس سورہ مبارکہ کی آیات ۱۳، ۱۵ میں یوں فرمایا گیا :

﴿بَلِ الْإِنْسَانُ عَلَى نَفْسِهِ بَصِيرٌ هُوَ لَوْلَا أَقْرَى مَعَاذِيرَةً﴾
 ”ہر انسان کو خوب معلوم ہے کہ وہ کتنے پانی میں ہے اور وہ کہاں کھڑا ہے اخواہ وہ کتنے
 ہی بہانے تراشے، اور مذدرتیں پیش کرے اور اپنی چرب زبانی سے اعتراض کرنے
 والوں کی زبانیں بند کر دے۔“

لیکن وہ اپنی تمام باطنی کیفیات اور اپنے اصل محركاتِ عمل کو اچھی طرح جانتا ہے۔ لہذا
 جب وہ بارگاہ رب العزت میں کھڑے ہوں گے تو ان کے چہروں پر ان کا انعام، ان کے
 امتحان کا نتیجہ لکھا ہوا ہو گا۔ اسی بات کو اگلی آیات (۲۲-۲۵) میں فرمایا گیا : **﴿وَمُجْوَهٌ
 يَوْمَ عِيدٍ نَّاضِرٌ هُوَ إِلَيْهِ أَنِّيهِ نَاطِرٌ هُوَ﴾** یعنی ”اُس روز بہت سے چرے ہوں گے
 تروتازہ اور شاداں و فرحاں، اپنے پروردگار کی رحمت کے امیدوار، یا اپنے پروردگار کی
 جانب دیکھتے ہوئے۔“ اس کے بر عکس کچھ لوگوں کا حال یہ ہو گا کہ **﴿وَمُجْوَهٌ يَوْمَ عِيدٍ
 بَاسِرٌ هُوَ تَظُنُّ أَنِّي فَعَلَ بِهَا فَاقِرٌ هُوَ﴾** ”اور کچھ چرے ہوں گے اس دن سوکھے
 ہوئے اور اداس، افرادہ و پریشان، اس خیال سے لرز رہے ہوں گے کہ اب ہمارے
 ساتھ کمر توڑ دینے والا ہے۔“

تیرنا نقشہ جو کھینچا گیا، وہ ہے قیامتِ صفری یعنی عالمِ نزع کا نقشہ، جب اس دنیا سے
 رواگئی کا وقت ہوتا ہے اور انسان کو یقین آ جاتا ہے کہ اب اپنے اہل و عیال اور مال و
 منال سے جدا ہی کی گھڑی آن پختی ہے۔ نبی اکرم ﷺ کا ارشاد گرامی ہے : ((من
 ماتَ فَقَدْ قَامَتْ قِيَامَتُهُ)) ”جو مر گیا اس کی قیامت تو واقع ہو گئی۔“ یعنی دنیا کی
 مملکت عمل ختم ہو گئی، جیسا کہ امتحان گاہ میں کما جاتا ہے کہ وقت ختم ہو گیا، لکھتا بند کر دیا
 جائے اور قلم رکھ دیئے جائیں۔ تو یہ موت درحقیقت مملکتِ عمل کے خاتمے کا نام ہے اور
 وقوعِ جزا و سزا کا مقدمہ اور پیش خیہ ہے۔ اُس وقت کا نقشہ کھینچا گیا : **﴿كَلَّا إِذَا
 بَلَغَتِ التَّرَاقِيَّهُ وَقِيلَ مَنْ رَأَيِّهُ﴾** ”ہرگز نہیں! جس روز کہ جان ہنسیوں میں
 آن پھنسنے گی اور کما جائے گا کہ ہے کوئی جھاڑ پھونک کرنے والا؟“ — یعنی اب تو
 ساری تدبیریں ناکام ہو چکیں اور معالج جواب دے چکے۔ آپ نے دیکھا ہو گا اس موقع پر

بس اوقات بڑے سے بڑا عقلیت پرست بھی اس تک و دو میں لگ جاتا ہے کہ کوئی نوناٹو نہ کا
ہی کام کر جائے اور کسی تیرنگے ہی سے کام چل جائے : ﴿وَظَاهِرَ الْفِرَاقُ۝
وَالْتَّفَتَ السَّاقُ بِالسَّاقِ۝﴾ اور یقین ہو جائے گا کہ اب جداً کا وقت آپ پہنچا
ہے، اور پہنچلی پہنچلی سے لپٹی ہو گی ”۔ آخری آیت میں جو حالت بیان فرمائی گئی ہے
وہ دنیا سے آخرت کی جانب انتقال (نقل مکانی) کے مختلف مراعل کی نہایت جامع اور فضیح
و مبلغ تحریر ہے یعنی : ﴿إِلَىٰ رَبِّكَ يَوْمَ مَعِنِّيٰ الْمَسَاقُ۝﴾ (اُس روز کما جائے گا) آج تو
اپنے رب کی طرف ہی جانا ہے (چاروں ناچار، کشان کشاں)۔

الغرض یہ تین نقشے ہیں، جن کو پیش کرنے سے مطلوب و مقصود یہ ہے کہ جو لوگ
آخرت اور قیامت کے ملنکر ہیں، جو کبوتر کی مانند اپنی آنکھیں بند کئے ہوئے ہیں، جو اپنی
فطرت کی گواہی پر غور نہیں کر رہے، اپنے ضمیر کی پکار کو نہیں سن رہے، اس کی خلش پر
دھیان نہیں دے رہے، نفس ملامت گر کی پروانہیں کر رہے، جو عقل و خرد اور فہم و
ادراک نیز شعور سے کام نہیں لے رہے، ان کے باطن کی بصیرت شاید ان واقعات و
حالات کی تذکیرے جاگ جائے، جن کا وقوع پذیر ہو نا یقینی، قطعی اور حقیقی ہے، جیسا کہ
سورہ الذاریات میں فرمایا گیا : ﴿إِنَّمَا تُوَعَّدُونَ لِصَادِقٍ۝ وَإِنَّ الَّذِينَ لَوَاقُوا۝﴾
”بلاشہ تم سے جو وعدہ کیا جا رہا ہے وہ سچا ہے، حق ہے، اور یقیناً جزا و سزا واقع ہو کر
رہے گی۔“ گویا جو لوگ ان حقائق کو اپنے شعور و ادراک سے دور رکھے ہوئے ہیں اور
ان کی طرف سے اپنی نگاہیں بند کئے ہوئے ہیں، اور جو خواب غفلت میں مدھوش ہیں، ان
نیند کے متوا لوں کو اس سورہ مبارکہ میں متوجہ ترین اسالیب سے جگایا جا رہا ہے اور جو اس
کے باوجود نہ جائیں، بلکہ کبوتر کی طرح آنکھیں بند کئے رہیں ان کے لئے سورہ مبارکہ کی
آیات ۳۵، ۳۶ میں فرمایا : ﴿أَوَلَىٰ لَكَ فَاؤْلَىٰ۝ ثُمَّ أَوَلَىٰ لَكَ فَاؤْلَىٰ۝﴾
”اے غفلت شعار! تیرے لئے افسوس اور ہلاکت ہے، اور پھر افسوس اور بر بادی ہے؟“
اللہ تعالیٰ ہمیں اس انجام بد سے بچائے اور ہمارے دلوں میں آخرت کا یقین بھی پیدا
فرمادے اور ”زلزلۃ المساعَة“ اور ”اھوال الْقِیَامَة“ کی سختیاں آسان فرمادر
جنت الفردوس میں داخل فرمائے، آمین!